

## موضوع احادیث اور محمد شین بر صغیر

ڈاکٹر محمد طفیل ☆

انسانیت کی ہدایت اور رہنمائی کے لئے اللہ تعالیٰ نے جو بھی انبیاء اور رسول بھیجے، ان کی بعثت کا بنیادی مقصد یہ تھا کہ وہ لوگوں کو بتائیں کہ وہ کون سے کام ہیں۔ جنہیں بجا لانے سے اللہ تعالیٰ راضی ہوتا اور انسانوں کو اپنی رحمتوں اور برکتوں سے بہرہ مند فرماتا ہے اور ایسے کون سے امور ہیں جو اللہ تعالیٰ کی ناراضگی کا سبب بنتے ہیں۔ انسانی معاشروں میں اچھائی اور برائی کا معیار بھی انھیں امور پر قائم ہے اور یہیں سے حلال و حرام اور اچھے برے اعمال کا تصور ابھر کر سامنے آتا ہے۔ جو اللہ اور اس کے نبی کی اطاعت یا نافرمانی کا سبب قرار پاتا ہے۔

حضرت آدم علیہ السلام سے لے کر حضرت محمد مصطفیٰ صلی اللہ علیہ وسلم تک جس قدر انبیائے کرام مبعوث ہوئے وہ سب کے سب انسانوں کو حق و باطل، حلال و حرام، اچھے بُرے اور مقبول و مردود امور کی تعلیم دیتے رہے۔ اپنی تماضر تبدیلیوں اور تحریفات کے باوجود سابقہ انبیاء علیہم السلام کی تعلیمات عالمی سچائیوں، اخلاقی تدرویں اور انسانی بھلاکیوں کے فروغ کا منبع و مصدر رہی ہیں۔ اگرچہ انسانوں نے اپنی خواہشات اور ضرورتوں کی روشنی میں پیغام الہی میں وسیع پیانے پر تبدیلیاں کیں، پھر بھی پیغام ربی کا پورا زور اللہ اور بندے نیز بندے اور بندے کے مابین تعلقات کو حلال و حرام کی بنیادوں پر استوار کرنے پر صرف ہوتا ہے۔

سابقہ انبیاء علیہم السلام محدود افراد، محدود زمانہ اور محدود علاقوں کی طرف مبعوث ہوتے رہتے اور اللہ تعالیٰ کا پیغام انسانوں کو پہنچا کر اس کائنات سے رخصت ہوتے رہتے اور ان کا حلال و حرام کا نظام، یعنی ان کی شریعتیں بھی ان کے ساتھ ہی اختتام پذیر ہوتی رہیں۔ جبکہ خاتم الانبیاء حضرت محمد مصطفیٰ صلی اللہ علیہ وسلم کی بعثت<sup>(۱)</sup> پوری انسانیت کی طرف ہے اور آپ کا پیغام بھی پوری انسانیت کیلئے ابدی نمونہ<sup>(۲)</sup> ہے اور آپ کی شریعت مطہرہ ایک جانب ہر طرح سے مکمل اور دوسری جانب تمام زمانوں اور علاقوں کے لئے ابدی ہے۔

ویگر انبیاء علیہم السلام کی طرح محسن انسانیت صلی اللہ علیہ وسلم نے بھی انسانوں کو حلال و حرام کا ایک مکمل نظام عطا فرمایا جس کی طرف قرآن حکیم نے ان الفاظ میں متوجہ کیا ہے کہ ”ویحل لهم الطیبات و یحرم علیہم الْخَبَاث“<sup>(۳)</sup> رسول اللہ علیہ وسلم کو اللہ تعالیٰ نے اس اعلیٰ منصب پر فائز کیا ہے کہ وہ اس کائنات میں پائی جانے والی اشیاء اور انسانی فکر و خیال میں آنے والے اعمال اور ان کی بے عملی کو حلال و حرام اور جائز و ناجائز قرار دینے کے بلند ترین منصب پر فائز ہیں اور انھیں ان تمام امور میں وحی الہی (Divine Revelation) کی تائید ، حمایت اور رہنمائی حاصل رہی ہے۔<sup>(۴)</sup>

رسول اللہ صلی اللہ علیہ وسلم تائید ایزدی سے جن امور کو حلال و حرام قرار دیتے ہیں۔ وہ شریعت محمدی ہے جس کی پابندی اور پیروی ہر مسلمان پر لازم ہے۔ کیونکہ رسول اللہ صلی اللہ علیہ وسلم کی اطاعت اور پیروی درحقیقت خالق کائنات کی اطاعت سے عبارت<sup>(۵)</sup> اور انسانی کامیابی و کامرانی اور اس کے لئے اخروی نجات کی ضمانت ہے۔

رسول اللہ صلی اللہ علیہ وسلم کا اسوہ حسنہ آپ کی سنت مبارکہ کی شکل میں مسلمانوں کو میسر ہے۔ جو وحی<sup>(۶)</sup> غیر مقلوب کی شکل میں محفوظ ہے۔ جس کی اہمیت اس امر سے عیاں ہے کہ حدیث نبوی کو سمجھنے، اسے محفوظ کرنے اور اس کے صحیح و سقیم میں تمیز کرنے کے لئے مسلمانوں نے لاکھوں افراد<sup>(۷)</sup> کے حالات زندگی محفوظ کئے، کئی علوم<sup>(۸)</sup> ایجاد کئے اور احادیث مبارکہ کے حصول کے لئے بہت سے ممالک کے سفر اختیار کئے اور اس امر کو یقینی بنانے کے لیے مقدور بھر کوششیں کی گئیں کہ حدیث نبوی کو صحیح ترین شکل میں محفوظ کیا جائے تاکہ اس سے انسانوں کے لیے حل و حرمت کے احکام حاصل کئے جاسکیں۔

ان تمام تر کوششوں اور احتیاطی تدابیر کے باوجود حدیث نبوی میں ضعیف ، موضوع اور متروک احادیث کی ایک بڑی تعداد جمع ہو گئی ۔ جن کی موجودگی سے حدیث کی جیت مقویت اور مرتبہ کو ناقابل تلافی نقصان پہنچا۔ رسول اللہ صلی اللہ علیہ وسلم کے ارشادات اور قرآن حکیم کی ہدایات کو پس پشت ڈالتے ہوئے نا سمجھ، بدغواہ اور مفاد پرست افراد نے کمزور، خود ساختہ، موضوع اور عوام کی زبان پر جاری ہونے والے عربی کلمات و محاورات کو حدیث کا درجہ دینے کی کوشش کی۔ جس سے قتلہ انکار حدیث کو تقویت ملی اور اسلامی شریعت کے دوسرے عظیم مآخذ کو ناقابل تلافی نقصان پہنچا۔

اس مختصر نسبت میں ضعیف احادیث کا احاطہ کرنا مشکل ہے۔ اس لئے ہم اپنی اس تحریر کو

”موضوع“ حدیث تک محدود رکھیں گے اور پہلے حصے میں موضوع حدیث کی تعریف اور اس موضوع پر لکھی جانے والی اہم تصانیف کا اختصار سے ذکر کریں گے۔ جبکہ دوسرے حصے میں ”موضوع حدیث“ کے حوالے سے برصغیر کی خدمات کا عوماً اور امام محمد بن حن الصاعانی (م ۴۵۰ھ) کی کوششوں کا خصوصیت سے ذکر کریں گے۔

”موضوع حدیث“ کا تعلق ضعیف حدیث کی اقسام سے ہے ”موضوع حدیث“ کو محدثین نے ضعیف حدیث کی بدترین قسم قرار دیا ہے۔ کیونکہ ”موضوع حدیث“ درحقیقت حدیث نبوی نہیں ہوتی۔ بلکہ یہ کسی اور کا کلام ہوتا ہے، جسے رسول اللہ صلی اللہ علیہ وسلم کی طرف غلط طور پر منسوب کر دیا جاتا ہے، اور اس طرح دین میں وہ چیز داخل کر دی جاتی ہے۔ جس کا دین سے دور کا بھی تعلق نہیں ہوتا کیونکہ مخبر صادق صلی اللہ علیہ وسلم نے خود ارشاد فرمایا کہ:

”من حدث عنی بحديث، يرى انه كذب فهو أحد الکاذبين“<sup>(۹)</sup>

جس شخص نے مجھ سے کوئی بھی حدیث روایت کی اور اس کی رائے میں وہ حدیث جھوٹی ہے تو وہ شخص خود بھی جھوٹ بولنے والوں میں سے ایک ہے۔

لنظر ”موضوع“ وضع یافع و ضع ا کے باب سے اس مفعول ہے۔ جیسا کہا جاتا ہے ”وضع الشی“ کہ اس نے کوئی چیز چھوڑ دی، یا اپنے قبضہ سے خارج کر دی، یا کوئی چیز خود سے گھٹلی اور اس چیز کی نہ کوئی اصل تھی اور نہ ہی وہ خارج میں قائم تھی۔ جسے عرف عام میں خود ساختہ چیز یا بات کہا جاتا ہے۔ محدثین کرام کی اصطلاح میں ”هو الحديث المختلف الموضوع“ وہ ایسی حدیث ہے۔ جسے خود سے وضع کر لیا گیا ہو، وہ ہرگز ہرگز رسول اللہ صلی اللہ علیہ وسلم کا قول یا فعل نہ ہو، بلکہ انسانوں کا اپنا خود ساختہ کلام ہو۔

مسلمانوں کے علمی اور تہذیبی نظام کا جائزہ لیا جائے تو معلوم ہوتا ہے کہ حدیث وضع کرنا یا خود ساختہ امر کو حدیث قرار دینا اسلام میں ایک ناقابل معانی جرم ہے۔ کیونکہ وضع حدیث سے نہ صرف شریعت مطہر کی ساکھ متأثر ہوتی ہے بلکہ دین کی بنیادیں بھی کوکھلی ہو جاتی ہیں۔ اسی لیے رسول اللہ ﷺ نے فرمایا:

من كذب على متعمداً فليتباً مقعده من النار.<sup>(۱۰)</sup>

جس نے جان بوجھ کر غلط بات میری طرف منسوب کی اس کا ٹھکانا جہنم ہے۔

موضوع احادیث کا فتنہ عہد خلافت راشدہ میں ہی شروع ہو گیا تھا۔ سیاسی مقاصد۔ قائمی

تعصبات، مختلف دینی روحانیات، ثقافتی اور معاشرتی تضادات، اصلی تصوف میں عجمی تصوف کے اختلاط اور قصہ گو اصحاب کی وجہ سے مختلف ادوار میں موضوع احادیث گھڑی گئیں اور پروان چڑھیں۔

جس طرح موضوع احادیث کا فتنہ صدر اسلام میں شروع ہو گیا تھا۔ اسی طرح اس فتنہ کی سرکوبی کا عمل بھی صدر اسلام ہی سے شروع ہو گیا تھا۔ چنانچہ صحابہ کرام رضوان اللہ علیہم اجمعین اسلام میں حدیث نبوی کی حیثیت اور مقام و مرتبہ سے بخوبی واقف تھے۔ اس لئے وہ اس وقت تک کسی بات کو حدیث تسلیم نہیں کرتے تھے۔ جب تک اس کی صحت کی شہادت کم از کم دو گواہ نہیں دیتے تھے کہ انہوں نے یہ بات رسول اللہ صلی اللہ علیہ وسلم سے برآ راست<sup>(۱۱)</sup> سنی ہے اور صحابہ کرام قرآن حکیم اور حدیث نبوی کی صحت اور حقیقت کو پرکھنے کے لئے یہی معیار اپناتے تھے۔

جو لوگ احادیث وضع کرتے تھے۔ وہ ان کی عوام میں اشاعت کا اہتمام بھی کرتے تھے۔ اس لیے مسلمان خود ساختہ احادیث کو عقل کی کسوٹی پر پرکھ کر بھی ان کی صحت و سقم کا اندازہ لگا لیا کرتے تھے۔ اس لئے ابتداء اسلام میں موضوع احادیث کو جرح و تعدیل کی کتابوں میں ہی بیان کیا جاتا تھا۔ بعد ازاں وضاعین حدیث کی نشان وہی کی جانے لگی اور ان کی تمام مرویات کو سمجھا جمع کر کے مسزد کیا جانے لگا نیز بعض موضوعات جیسے عقل کے خلاف اور غیر عربی زبان میں مذکور احادیث کو یکسر مسزد کیا جانے لگا اور یہ سلسلہ صدی بصدی جاری رہا۔ تاہم کتب تاریخ تدوین حدیث اور علوم الحدیث کی تصنیفات سے معلوم ہوتا ہے کہ چھٹی صدی ہجری میں موضوع احادیث کو محدثین کرام نے مستقل کتب کا موضوع بنایا اور اس حوالے سے کتب تصنیف ہونا شروع ہوئیں۔

تاریخ کتب حدیث کا زمانی اعتبار سے جائزہ لیں تو موضوع احادیث پر مرتب کتب کی معقول تعداد ملتی ہے۔ جن میں سے اکثر مطبوعہ اور بعض مخطوط کی شکل میں اسلامی کتب خانوں میں محفوظ ہیں۔ لیکن ان تمام کتب کے مطالعہ سے موضوع احادیث کی حقیقی تعداد سامنے نہیں آتی۔ بلکہ موضوع حدیث پر بھی علمی بحث بھی تند اور ناکمل دھائی دیتی ہے۔ کیونکہ وضع حدیث کا فتنہ وسیع پیانے پر طویل عرصہ تک جاری رہا۔

موضوع احادیث پر ترتیب پانے والی کتب کی ذیل میں فہرست پیش کی جاتی ہے، تاکہ اس موضوع کی اہمیت، اس کی جانب مسلمانوں کی توجہ، اس باب میں محدثین کرام کی خدمات اور فتنہ وضع حدیث کا قلع قع کرنے کے لئے برصغیر کے محدثین کی خدمات کو اجاگر کیا جاسکے۔

اس امر میں کوئی شبہ نہیں کہ موضوع احادیث اسلام اور مسلمانوں کے خلاف ایک سازش ہے اور

احادیث وضع کر کے مسلمانوں کو ان کے دین اسلام سے دور کرنے کی داغ بیل ڈالی گئی نیز مسلمانوں کو ذاتِ رسالت مآب ﷺ سے جو عشق، محبت اور انسیت ہے، اسے بھی کمزور کرنے کی ناکام کوشش کی گئی جو لاائق مذمت بھی ہے اور جس کا استعمال ضروری بھی ہے کیونکہ حدیث اور سنت بالاتفاق شریعت اسلامی کا دوسرا ماخذ ہے اور من گھڑت احادیث کی بنیاد پر فقہی احکام کا استنباط نہیں کیا جا سکتا۔

تاہم موضوع احادیث کا دقيق مطالعہ بعض جدید امور کی نشان دہی میں مدد و معادن ثابت ہو سکتا ہے، جو درج ذیل ہیں:

۱۔ اگر موضوع احادیث کو زمانی ترتیب کے مطابق مرتب کیا جائے تو امت مسلمہ کے ذہنی روحانات کی نشان دہی ہوتی ہے اور امت مسلمہ میں ییدا ہونے والے مختلف فتنوں کی نشان دہی کرنے میں موضوع احادیث ایک ماخذ بنتی ہیں۔

۲۔ مسلمانوں کے میں مختلف تحریکیں چلتی رہی ہیں نیز ان میں مختلف مذهبی فرقے پروان چڑھتے رہے ہیں۔ موضوع احادیث ان فرقوں کے عقائد، نظریات اور انکار متعین کرنے میں معاون ہو سکتی ہیں۔

۳۔ امت مسلمہ کی شفافی تاریخ متعین کرتے وقت بھی موضوع احادیث کو بطور مصدر کے استعمال کیا جا سکتا ہے۔

۴۔ امت مسلمہ خارجی عوامل سے متاثر ہوتی رہی ہے جنہیں مسلمانوں میں مقبول بنانے کے لیے احادیث وضع کی جاتی رہیں۔ اس لیے موضوع احادیث کے مطالعے سے ایسے روحانات اور عوامل کی نشان دہی ہو سکتی ہے۔

درج ذیل سطور میں موضوعات پر لکھی گئی کتابوں کی جو فہرست پیش کی جا رہی ہے۔ وہ کسی طرح بھی مکمل اور حتمی نہیں ہو سکتی کیونکہ اس موضوع پر محدثین کرام اور محققین حدیث نبوی نے بے شمار کتابیں تصنیف کیں۔ ہم یہ فہرست مؤلفین کتب کے سمنیں وفات کی بنیاد پر ترتیب دے رہے ہیں۔

۱۔ **تذكرة الموضوعات:** موضوع احادیث پر لکھی جانے والی کتب میں غالباً یہ پہلی کتاب ہے۔ جسے ابو الفضل محمد بن طاهر المقدی المعروف ابن القیرانی نے مرتب کیا۔ ابن القیرانی نے ۵۰۷ء میں وفات پائی۔ اس نے گمان غالب ہے کہ یہ کتاب پانچویں صدی ہجری کے آخر میں یا چھٹی

صدی ہجری کے بالکل اوائل میں مرتب ہوئی۔ یہ کتاب الفدائی ترتیب سے مرتب کی گئی۔ فاضل مصنف پر تشدد ہونے کا ذکر کیا جاتا ہے اور یہ بھی بیان کیا جاتا ہے کہ انہوں نے بہت سی ایسی احادیث کو موضوع احادیث میں (۱۲) شامل کر دیا و رحقیقت جن کا شمار صحیح احادیث میں ہوتا ہے۔ موضوع احادیث مرتب کرنے کا یہ ابتدائی دور ہے۔ جس وقت اس باب میں نہ اصول مرتب تھے اور نہ ہی اس موضوع پر علمی کام ہوا تھا۔ مزید برآں مسلمان کی دینی حیثیت کا تقاضا ہے کہ وہ موضوع احادیث کی نشان دہی کرتے وقت انہیں کڑے معیار پر پر کئے چنانچہ ابن القیری (م ۵۷۰ھ) نے بھی ایسا ہی کیا۔ اس کتاب کے مطبوعہ ہونے کی شہادت ملتی ہے تاہم اس کے نخنوں تک رسائی نہ ہو سکی۔

۲۔ **العقيدة الصحيحة في الموضوعات الصريحة:** یہ کتاب عمر بن بدر الموصلي کی تصنیف ہے۔ انہوں نے ۵۳۳ میں وفات پائی۔ اسی مصنف کے قلم سے ”معرفة الوقوف على الموقوف“ بھی ضبط تحریر میں آئی۔ واضح رہے کہ یہ کتاب ”الموقفات“ سے بحث کرتی ہے، جسے محدثین کرام نے عام طور پر موضوعات میں ہی شمار کیا ہے۔ عمر بن بدر الموصلي کی ایک اور تصنیف بھی ہے۔ جس کا نام ”المغني عن الحفظ والكتابة“ (۱۳) ہے اس کتاب کو مطبع سلفیہ نے ۱۳۲۲ھ میں قاهرہ سے شائع کیا تھا۔

۳۔ **الموضوعات من الاحاديث المرفووعات:** یہ کتاب بھی چھٹی صدی ہجری کے اوائل میں مرتب ہوئی۔ اس کتاب کے مصنف ابو عبد الله الحسن بن ابراهیم الجوزقانی متوفی ۵۴۳ھ ہیں فاضل مصنف نے اس کتاب میں بہت سی موضوع احادیث جمع کی ہیں حافظ ذھبی کا بیان ہے کہ ”یہ کتاب موضوع احادیث کا مجموعہ ہے جس میں خود ساختہ احادیث کا رد کیا گیا ہے اور انہیں صحیح احادیث سے علیحدہ کر دیا گیا ہے۔“ (۱۴) واضح رہے کہ اس کتاب کو ”کتاب الا باطیل“ کے نام سے بھی موسوم کیا جاتا ہے۔ جسے جناب عبدالرحمن عبدالجبار القیریویانی نے تحقیق و تعلیق کے ساتھ حالیہ سالوں میں سعودی عرب سے شائع کر دیا ہے۔

۴۔ **الموضوعات الکبری:** یہ کتاب ابو الفرج عبدالرحمن بن علی بن الجوزی متوفی ۵۷۹ کی تصنیف ہے اور چھٹی صدی ہجری میں تصنیف ہوئی۔ یہ ایک ضخیم کتاب ہے اور اسے اپنے موضوع پر عمدہ شہرت اور اعلیٰ مقام حاصل ہے۔ ابن الجوزی کے بارے میں بیان کیا جاتا ہے کہ وہ بہت تشدد ہیں۔ احادیث کی صحیح چیز چنان پہنچ نہیں کرتے۔ اسی طرح وہ احادیث کو ”الموضوعات الکبری“ میں شامل کرتے وقت شامل سے کام لیتے ہیں۔ اس لئے ان کی کتاب میں ضعیف، حسن اور صحیح ہر طرح کی

احادیث پائی جاتی ہیں۔ ابن الجوزی نے اپنی کتاب میں ایک ایسی حدیث بھی شامل کی ہے جو شیخین کی شرائط کے مطابق صحیح ہے۔ نیز ابن الجوزی نے تمام موضوع احادیث کا احاطہ بھی نہیں کیا۔ یہ کتاب کئی بار طبع ہوئی اور محدثین کے ہاں متداول ہے اور بعض درس گاہوں میں شامل نصاب ہے۔

**۵. الدرر الملستقط فی تبیین الغلط و نفی اللطف:** یہ کتاب عالم اسلام کے نامور لغوی شاعر فیقہ اور محدث ابو الفھائل الحسن بن حسن الصاغانی (م ۶۵۰ھ) کی تصنیف ہے۔ جسے ڈاکٹر محمد سالم نے تحقیق کے ساتھ مجلہ كلیۃ الامام الاعظم بغداد کے پبلی شارے میں شائع کیا تھا، اس کتاب کا قلمی نسخہ دارالكتب المصرية میں ۱۵۸۵ (حدیث) کے تحت محفوظ ہے امام صاغانی کی موضوعات الصاغانی کے نام سے ایک اور کتاب بھی ہے جسے جناب نجم عبدالرحمن خلف سے تحقیق، تعلیق اور تخریج احادیث کے ساتھ ۱۳۰۱ھ میں شائع کر دیا تھا۔

**۶۔ سفر السعادۃ:** موضوعات کے بارے میں جس طرح چھٹی صدی ہجری کو اہمیت حاصل ہے۔ اسی طرح نویں دسویں صدی ہجری میں تھی اس موضوع پر کئی کتب تصنیف ہوئیں۔ یہ کتاب القاموس کے مصنف مجدد الدین الفیر و آبادی کی تصنیف ہے۔ جن کی وفات ۸۲۶ھ میں ہوئی اور یہ کتاب ۱۳۳۶ھ میں المطبعہ لمبیریہ نے طبع کی تھی۔

**۷۔ اللالی المصنوعة فی الاحادیث الموضوعة:** یہ کتاب حافظ<sup>(۱۵)</sup> جلال الدین سیوطی متوفی ۹۱۱ھ کی تصنیف ہے۔ امام سیوطی نے اس کتاب میں ابن الجوزی سے استفادہ کیا ہے اور اس کتاب کی خوبی یہ ہے کہ فاضل مصنف موضوع حدیث کا صرف متن ہی پیش نہیں کرتے بلکہ وہ موضوع حدیث کی بوقت ضرورت سند بھی پیش کرتے ہیں۔ تاکہ سند میں موجود اس نکتہ کی نشان دہی کی جاسکے۔ جس کی بناء پر زیر بحث حدیث موضوع قرار پاتی ہے۔ امام سیوطی جن محدثین کرام سے استفادہ کرتے ہیں۔ ان کے اقوال بکثرت ذکر کرتے ہیں۔ اس طرح وہ اپنے موقف کی تائید میں دیگر ائمہ حدیث کے اقوال تحریر کر کے موضوع حدیث کے اسباب و علل بیان کرتے اور موضوع حدیث کی وجہ موضوع بھی فراہم کرتے ہیں۔ یہ کتاب ۱۳۲۲ھ میں مطبعہ سلفیہ قاهرہ سے طبع ہو چکی ہے۔<sup>(۱۶)</sup> امام سیوطی نے ابن الجوزی کی کتاب کا ذیل بھی لکھا تھا جو چھپ چکا ہے۔<sup>(۱۷)</sup>

**۸۔ الفوائد المجموعۃ فی احادیث الموضوعة:** یہ کتاب محمد بن یوسف بن علی الشامي المتوفی ۹۳۲ھ کی تصنیف ہے۔ فاضل مصنف نے اپنی مشہور کتاب سیرت میں اس تصنیف کا ذکر کیا ہے۔ اس کے طبع ہونے یا اس کے مخطوطہ کی مرجعہ مصادر سے اطلاع نہیں مل سکی۔

۹۔ تنزیہ الشریعۃ المرفوعة عن الاخبار الشیعیة الموضعۃ: یہ کتاب علی بن محمد بن عراقی متوفی ۹۶۳ء کی تصنیف ہے۔ کشف الطعون کے بیان کے مطابق فاضل مصنف نے اس کتاب میں ابن الجوزی اور امام سیوطی کی بیان کردہ موضوع احادیث کو سیکھا جمع کر دیا ہے۔ (۱۸) تاہم یہ بیان تحقیقی طلب اور تحقیقی مطالعے کا محتاج ہے۔ یہ کتاب قاہرہ سے چھپ چکی ہے۔

۱۰۔ تذکرۃ الموضعات: یہ کتاب برصیر کے نامور محدث محمد طاہر پنڈی (۱۹) کی تصنیف ہے۔ انہوں نے موضوع احادیث پر سابقہ کتب موضع سے عموماً اور اس موضع پر امام سیوطی کی کتب سے خصوصاً استفادہ کر کے اپنی یہ عمدہ اور ضخیم کتاب مرتب کی۔ یہ کتاب ہندوستان سے طبع ہو چکی ہے۔ تاہم موضوع پر اپنی اہمیت کی بنا پر اس امر کی مقاضی ہے کہ اس کتاب کو تحقیق کے ساتھ دوبارہ شائع کیا جائے۔ نیز اس کتاب کا تحقیقی مطالعہ کیا جائے۔ جس میں اس کتاب کا امام سیوطی (م ۹۱۱ھ) کی موضعات پر تصانیف سے موازنہ کیا جائے تاکہ یہ امر واضح ہو سکے کہ علامہ طاہر پنڈی نے امام سیوطی کی تصانیف پر کیا اضافے کیے ہیں۔

۱۱۔ الموضعات الکبریٰ: یہ کتاب امام ملا علی القاری متوفی ۱۰۱۳ھ کی تصنیف ہے۔ اس کتاب کو کئی ناموں سے یاد کیا جاتا ہے۔ جیسے تذکرۃ الموضعات، موضعات کبیر اور الاسرار المرفوعة وغیرہ۔ موضوع احادیث کے مجموعوں میں اس کتاب کو اہم مقام حاصل ہے۔ جب بھی موضعات کا ذکر آتا ہے۔ تو ذہن علامہ ملا علی قاری اور محدث طاہر پنڈی کی تصانیف کی طرف متوجہ ہوتا ہے۔ برصیر میں ملا علی قاری کو محدث کی حیثیت سے ارفع مقام حاصل ہے۔ جس میں موضعات کبیر کا بہت دل ہے کیونکہ اس کتاب کے مطالعے سے نہ صرف موضوع احادیث کی نشان دہی ہوتی ہے بلکہ ملا علی قاری "کے تحریر علمی کا بھی اندازہ ہوتا ہے۔ یہ کتاب بیروت سے ۱۹۷۱ھ / ۱۳۹۱ء میں طبع ہو چکی ہے اور اسے مؤسسة الرسالۃ اور مطبعة الامانہ نے بھی الگ الگ چھایا تھا یہ کتاب بیروت سے چھپنے سے پہلے آستانہ ترکی سے بھی چھپ چکی ہے۔ یہ کتاب المکتبۃ الاثریۃ سانگکہ مل پاکستان سے بھی چھپی ہے۔ (۲۰)

۱۲۔ المصنوع فی الحدیث الموضع: یہ کتاب محدث ملا علی قاری کی تصنیف ہے۔ اسے الموضوعات الصغریٰ یا الموضوعات صغیر بھی کہا جاتا ہے۔ جن فاضل محدثین نے ان دونوں تصانیف کا بدقت نظر مطالعہ کیا ہے۔ ان کی رائے ہے کہ ملا علی قاری کی یہ دونوں کتابیں اپنی اپنی جگہ مستقل تصانیف ہیں۔ یہ دونوں کتب نہ ایک دوسری کتاب کا خلاصہ ہیں نہ انقصار اور نہ ہی شرح یا

اضافات۔ بلکہ دونوں میں موضوع احادیث کو جمع کر دیا گیا ہے اور یہ دونوں کتابیں اپنے اہم موضوع پر اعلیٰ مقام رکھتی ہیں۔ اور ان میں کوئی بھی کتاب دوسری کتاب سے مستغفی نہیں کرتی ہیں۔ کیونکہ دونوں میں مشترک موضوع احادیث کے ساتھ ساتھ الگ الگ موضوع احادیث بھی شامل ہیں۔ یہ کتاب الموضوعات الصغری لکتب المطبوعات الاسلامیہ حلب سوریا سے ۱۳۸۹ھ / ۱۹۶۹ء میں طبع ہو چکی ہے۔

۱۳۔ **الكشف الالهی عن شدید الضعف والمواهی**: یہ کتاب محمد بن محمد الحسین الطرامبسی السندر روای<sup>(۲۱)</sup> (متوفی ۷۷۰ھ) کی تصنیف ہے۔ اس کتاب میں ایسی عربی عبارات جمع کر دی گئی ہیں جو حقیقت میں احادیث نہیں ہیں۔ لیکن کسی وجہ سے لوگوں میں غلط طور پر حدیث نبوی کی حیثیت سے مشہور ہو گئی ہیں۔ اور زبان زد اہل علم ہیں۔ اس خاص موضوع پر محدثین کرام نے مستقل الگ کتب تصنیف کی ہیں۔ اس کتاب کے طبع ہونے کے بارے میں مزید معلومات حاصل نہیں ہوئیں۔

۱۴۔ **الدرر المصنوعات فی الاحادیث الموضوعات**: یہ کتاب شیخ محمد بن احمد بن سالم السفارینی (متوفی ۱۱۸۸ھ) کی تصنیف ہے<sup>(۲۲)</sup>۔ یہ کتاب ایک ضخیم جلد پر مشتمل ہے۔ اگرچہ موضوع احادیث کے بارے میں فقهائے امت میں عمومی اتفاق موجود ہے کہ وہ فقہی امور میں جست نہیں ہوتیں اور نہ ہی ان کی بنیاد پر فقہی احکام و مسائل کا استنباط کیا جاتا ہے۔ تاہم بعض احادیث کی اسناد مختلف ہونے کی وجہ سے بڑے فقہی مدارس میں بعض احادیث جدا گانہ طور پر مقبول، مردود، ضعیف یا موضوع قرار پاتی ہیں۔ اس لئے فاضل محدث کے خبلی المسلک<sup>(۲۳)</sup> ہونے کی وجہ سے کتاب کی اہمیت میں اضافہ ہو جاتا ہے کیونکہ اس کتاب میں مذکور احادیث سے خبلی فقہ کے احکام مستبطن کیے جاتے ہیں۔ اس کتاب کے بارے میں مزید معلومات نہیں مل سکتیں۔

۱۵۔ **الفوائد المجموعۃ فی الاحادیث الموضوعة**: یہ کتاب شیخ الاسلام محمد بن علی الشوكانی<sup>(۲۴)</sup> (متوفی ۱۲۵۰ھ) کی تصنیف ہے۔ جو مطبعة السنة الحمدیہ القاهرہ سے ۱۳۸۰ھ / ۱۹۶۰ء میں طبع ہوئی تھی۔ عبدالرحمن بن سعید الیمانی کی تحقیق سے ساتھ چھپی تھی۔ اس کتاب میں سابقہ کتب موضوع سے بھرپور استفادہ کیا گیا ہے۔ فاضل مصنف موضوع حدیث ذکر کر کے اس کی وجہ وضع بھی بیان کرتے ہیں اور اس مقصد کے لئے انہوں نے بعض اصول بھی وضع کئے ہیں اور ایسی احادیث کا خصوصیت کے ساتھ مطالعہ کیا ہے جو یمن کے نظائر میں مذکور ہیں کیونکہ ایسی احادیث کی کوئی اصل

- نہیں ہے۔ اس کتاب کا شمار ان چند کتابوں میں ہوتا ہے جو کسی کے سبب وضع پر روشنی ڈالتی ہیں۔
- ۱۶۔ **الآثار المرفوعة في الأحاديث الم موضوعة:** یہ کتاب برصغیر کے مشہور عالم اور صاحب تایف کثیرہ علامہ عبدالحیم لکھنؤی (متوفی ۱۳۰۲ھ) کی تصنیف ہے۔ اس کتاب کی اہمیت اس امر سے واضح ہے کہ برصغیر کے محدثین نے موضوع حدیث کو وقتاً فوتاً اپنی تصنیف<sup>(۲۵)</sup> کا موضوع بنایا اور علامہ طاہر پٹی کی تذکرہ الموضوعات کی موجودگی میں بھی ان کے بعد ایک نئی کتاب تصنیف کی۔ یہ کتاب ہندوستان اور پاکستان سے کئی بار طبع ہو چکی ہے اور اہل علم میں بکثرت متداول ہے۔
- ۱۷۔ **للؤلؤ الم موضوع:** یہ کتاب ابوالحسن محمد بن خلیل القاوچی الشافی (متوفی ۱۳۰۵ھ) کی تصنیف ہے۔ یہ کتاب اُس دور میں لکھی گئی۔ جس میں موضوع حدیث کے باب میں اضافہ کرنا مشکل کام تھا۔ کیونکہ نامور محدثین پہلے ہی اس باب میں اپنی مہارت کا لواہ منوا چکے ہیں۔ اس لئے اس کتاب کے بارے میں کہا جاتا ہے۔ ”لا اصل لہ“ کہ اس کی کوئی اصل نہیں ہے اور یہ بھی کہا جاتا ہے کہ یہ کتاب اپنی اصل میں ہی موضوع ہے مطبع البارونیہ جدريہ مصر نے بعض رسائل حدیث پر مشتمل ایک مجموعہ چھاپا تھا۔ اس مجموعہ میں یہ کتاب بھی شامل تھی۔
- ۱۸۔ **تحذیر المسلمين من الأحاديث الم موضوعة على سيد المرسلين:** یہ کتاب ابو عبد اللہ محمد بن بشیر ظافر المکی (متوفی ۱۳۲۵ھ) کی تصنیف ہے۔ یہ کتاب ایک جلد پر مشتمل ہے۔ اور چھپ چکی ہے۔ فاضل مصنف عالم اسلام کی قدمیم اور اہم یونیورسٹی جامعہ الازھر سے بھی وابستہ رہے، اس لئے ازھری کہلانے اور اس کتاب میں بھی جامعہ ازہر کی خدمت حدیث کا پہلو نمایاں ہے۔
- ۱۹۔ **سلسلة الأحاديث الضعيفة والموضوعة:** یہ ایک نیا منصوبہ ہے۔ جس کے تحت عصر حاضر کے نامور محدث شیخ محمد ناصر الدین البانی نے اس موضوع پر علمی اور سائنسی انداز میں قلم اٹھایا ہے۔ شیخ البانی کا منتج تحقیق یہ ہے کہ وہ ایک حدیث یا اس کی اطراف ذکر کر کے اس کے بارے میں تحقیق کرتے ہیں۔ اس پر احکام صادر کرتے ہیں۔ اور اس ضمن میں وہ موضوع ”لا اصل لہ۔ باطل وغیرہ کی اصطلاحات استعمال کرتے ہیں۔ ان کی مطبوعہ تحریروں میں بہت مفید معلومات ملتی ہیں۔ کیونکہ وہ ہر حدیث کے غیر حقیقی ہونے کے اسباب و عمل بھی تفصیل سے بیان کرتے ہیں۔ تاہم ان کی تحریروں سے شدت کا پہلو نمایاں ہوتا ہے اور اسی طرح وہ جو اصطلاحات استعمال کرتے ہیں۔ وہ بھی ان کی خود اختیار کر دے ہیں۔ جن کی وجہ سے زیر بحث حدیث کی حیثیت نکھر کر سامنے نہیں آتی۔

اب تک ہم نے اس امر کا جائزہ پیش کیا کہ موضوع احادیث کو علمائے امت نے ایک اہم موضوع کی حیثیت سے اختیار کیا اور اس فتنے کے قلع قلع کے لئے قابل تعریف خدمات انجام دیں اور موضوع احادیث کی نشان دہی، موضوع احادیث کے اسباب، وضاعین حدیث کی فہرست اور معاشرے پر ان کے اثرات کا بھرپور اندازہ میں جائزہ لیا نیز اس غلط فہمی کو دور کرنے کی سعی مخلکور کی کہ احادیث مسلمانوں کی اپنی گھڑی ہوئی ہیں نہ ان کی کوئی اصل ہے اور نہ ہی ان کی سند رسول اللہ صلی اللہ علیہ وسلم تک پہنچتی ہے۔ اس غلط فہمی کا ازالہ یوں بھی ہو جاتا ہے کہ حدیث نبوی کے عظیم مجموعے اور بڑے ذخیرے میں لاکھوں احادیث شامل ہیں۔ جن میں چند ہزار موضوع احادیث ہیں۔ جن کی نشان دہی کرنے اور انہیں خود ساختہ قرار دینے میں محدث کرام نے کوئی کسر نہیں اٹھا رکھی۔ جو بجائے خود ایک لائق تحسین اور اہم خدمت حدیث ہے جس کی بدولت موضوع احادیث کو ذخیرہ حدیث سے الگ کر دیا گیا ہے۔ اور محدثین کرام نے یہ خدمت سائنسیف اور عمدہ انداز میں انجام دی۔

موضوع احادیث پر لکھی جانے والی کتابوں سے یہ امر واضح ہوتا ہے۔ کہ موضوع احادیث سے چھکارا حاصل کرنا امت مسلمہ کا مشترک مقصد رہا ہے۔ چنانچہ ایک جانب تو پوری امت مسلمہ اس نہ صورت میں حرفیت کے ازالے پر مکمل طور پر متفق ہے تو دوسری جانب امت مسلمہ کے نامور محدثین نے موضوع احادیث کی نشان دہی کے لئے اصول وضع کئے۔ ان اصولوں کی روشنی میں موضوع احادیث کی نشان دہی کی۔ چنانچہ ہمارا مشاہدہ ہے کہ موضوع احادیث کی نشان دہی کرنے کے لیے امت مسلمہ کی تاریخ کے تمام ادوار میں اس موضوع پر کام ہوتا رہا اور اس کا رخیر میں اسلامی ریاست کے تمام خطوط اور علاقوں کے محدثین کرام حصہ لیتے رہے۔ چنانچہ موضوع احادیث کی نشان دہی کا کام صدر اسلام میں ہی شروع ہو گیا تھا اور آج تک یہ کام جاری ہے۔

برصیر کے محدثین اس اہم دینی کام سے غافل نہیں رہے۔ بلکہ مختلف تاریخی ادوار میں وہ اپنا حصہ اور اپنی خدمات اور توانائیاں اس اہم کام پر صرف کرتے رہے۔ چنانچہ مذکورہ بالا فہرست پر توجہ دینے سے معلوم ہوتا ہے کہ امام صاغانی (متوفی ۶۵۰ھ) علامہ محمد طاہر پٹی (متوفی ۹۸۶ھ) اور مولانا عبدالحکیم کھنلوی (متوفی ۱۳۰۲ھ) جیسے نامور محدثین کا تعلق برصیر سے ہے اور انہوں نے موضوع احادیث کے استعمال کے لئے اہم علمی اور محققانہ خدمات سرانجام دیں اور ان کی کتب سے نہ صرف محدثین امت اسلامیہ نے بھر پور استفادہ کیا، بلکہ ان کی خدمات کو قدر کی نگاہ سے بھی دیکھا اور برصیر کی تصانیف کے بغیر موضوع احادیث کی نہ کماحتہ اور مکمل نشان دہی ہو سکتی ہے اور نہ ہی علوم

حدیث کا یہ اہم باب مکمل ہو سکتا ہے۔ چنانچہ اس موضوع پر برصغیر میں درج ذیل تصانیف وجود میں آئیں۔

۱. الدر الملتقط فی تبیین الغلط

۲. موضوعات الصاغانی

۳. تذكرة الموضوعات

۴. الآثار المرفوعة في الأحاديث الموضوعة

ہماری ناقص رائے میں موضوع احادیث پر محدثین برصغیر کی یہ حتی فہرست نہیں ہے۔ کیونکہ حدیث کے موضوع پر اس خطہ کی بہت سی تصانیف مخطوطات کی شکل میں بہت سے کتب خانوں (۲۵) میں محفوظ ہیں۔ جنہیں تحقیق کے ساتھ شائع کرنے کی اشد ضرورت ہے۔ مزید برآں مذکورہ بالا تصانیف کا تعلق بالترتیب ساتویں صدی - دسویں صدی اور چودھویں صدی ہجری سے ہے اگر برصغیر کے علماء کی اس باب میں مزید تصانیف شائع ہوں تو برصغیر میں موضوع احادیث پر لکھی جانے والی کتب کی صدی وار تاریخ بھی مرتب ہو سکتی ہے۔

موضوع احادیث کی نشان دہی کرنے کے لئے برصغیر کے تین اہل علم کی خدمات نمایاں ہیں جن میں امام صاغانی، علامہ محمد طاہر پٹی اور مولانا عبدالحی لکھنؤی شامل ہیں۔ ان تینوں کی خدمات اپنی اپنی جگہ اہم ہیں کیونکہ نہ صرف ان تینوں کے منابع مختلف ہیں بلکہ یہ تینوں اصحاب موضوع احادیث کے تاریخی ارتقاء میں تین اہم ادوار کے نمائندہ ہیں۔ کیونکہ امام صاغانی ابتدائی دور کے نقیب ہیں تو علامہ محمد طاہر پٹی درمیانی عہد کی نمائندگی کرتے ہیں۔ جبکہ علامہ عبدالحی لکھنؤی آخری دور کے رحمانات کے نمائندہ ہیں۔ اس لئے ضرورت اس امر کی ہے کہ ان تینوں نامور محدثین کی علمی تصانیف کا تفصیل، تقدیری اور تقابلی مطالعہ کیا جائے نیز دیگر کتب موضوع سے موازنہ کر کے ان کا مرتبہ واضح کیا جائے۔ وقت کی حد بندیوں اور مقامی کی طوال کے پیش نظر ہم اپنی اس تحریر کو امام صاغانی کی موضوع احادیث کے باب میں دونوں تصانیف تک محدود رکھیں گے۔ اس لئے سطور ذیل ہیں ہم موضوع احادیث کے بارے میں امام حسن بن محمد الصاغانی (۲۶) کی خدمات قدرے تفصیل سے بیان کرتے ہیں۔

امام رضی الدین ابو الفھائل الحسن بن محمد الحسن الصاغانی اپنے وقت کے نامور محدث فقیہ اور لغوی تھے۔ وہ ۷۵۷ھ میں لاہور (پاکستان) میں پیدا ہوئے۔ یہیں نشوانہ پائی۔ اپنے والد گرامی محمد بن

احسن اور اس خط کے دیگر اہل علم سے کسب فیض کیا چنانچہ مورخ بغوی (التوئی ۹۹۰ھ) نے لکھا ہے ”واخذ عن والدہ و حصل و وصل و کمل“<sup>(۲۷)</sup> امام صاغانی نے اپنے والد اور علاقہ کے دیگر علماء کرام سے علم کی تکمیل کی۔

وہ لغت کے امام تھے اور عرب و عجم بھی انہیں علم فقہ اور علم حدیث میں بھی کمال حاصل تھا۔ چنانچہ ڈاکٹر سایی نے لکھا ہے: ”وہ لغت کے امام اور مرجع خواص و عوام ہونے کے ساتھ ساتھ اپنے وقت کے حدیث، تفسیر اور فقہ کے فاضل تھے۔ اور امام اعظم رحمہ اللہ علیہ کی فقہ کے پیروں تھے۔<sup>(۲۸)</sup> امام صاغانی کو حدیث کے علم و تعلم سے خصوصی شفف تھا۔ چنانچہ آپ اپنی زندگی ہندوستان، بغداد، مکہ یا عدن میں جس جگہ پر بھی قیام پذیر ہوئے وہاں آپ نے حدیث کے سامع اور حدیث کی تعلیم و تدریس کا سلسلہ جاری رکھا۔ وہ سفیر بکر ہندوستان آتے تھے۔ یہاں کے محدثین کرام نے حدیث میں ان کی تصنیف مصباح الدجی کا ایک دن میں سامع کیا۔<sup>(۲۹)</sup> امام صاغانی نے ۶۵۰ھ میں بغداد میں وفات پائی۔ پہلے بغداد میں دفن کئے گئے اور بعد میں حسب وصیت ان کی آخری تدفین مکہ مکرمہ میں ہوئی۔

لغت اور حدیث کے عظیم امام صاغانی نے حدیث کے موضوع پر درج ذیل تصنیف یاد گار چھوڑیں۔ جو ان کے ماہر حدیث ہونے کی عمدہ دلیل ہیں۔

#### ۱. مشارق الانوار النبوية في صحاح الاخبار المصطفوية

#### ۲. مصباح الدجی في حدیث المصطفی

#### ۳. الشمس المنيرة

#### ۴. كشف الحجاب عن احاديث الشهاب

#### ۵. الرسالة في الاحاديث الموضوعة

#### ۶. كتاب اسماء شیوخ البخاری

#### ۷. شرح صحيح البخاری

#### ۸. در السحابه في مواضع وفيات الصحابة

#### ۹. كتاب الضعفاء والمتروكين في روایة الحديث

#### ۱۰. رسالة في الاحاديث الانوار في فضائل القرآن

#### ۱۱. الدر الملتقط في تبیین الغلط<sup>(۳۰)</sup>

مذکورہ بالا فہرست پر نظر ڈالنے سے بخوبی اندازہ ہوتا ہے کہ امام صاغانی کو مطالعہ حدیث سے کس قدر شفقت تھا۔ مزید برآں اس فہرست سے یہ امر بھی واضح ہوتا ہے کہ امام صاغانی نے حدیث نبوی کے دونوں اجزاء۔ سند اور متن۔ پر یکساں توجہ دی اور دونوں موضوعات پر گرانظر تصانیف یادگار چھوڑیں۔ جو سرمایہ حدیث کا قابل قدر حصہ ہیں۔

یہ فہرست اس امر کی بھی عکاس ہے کہ محدث صاغانی نے احادیث مبارکہ کے متون بھی جمع کئے۔ صحیح بخاری کی شرح بھی لکھی امام بخاری (متوفی ۲۵۶ھ) کے شیوخ کی بھی نشان دہی کی نیز قرآن حکیم کے فضائل پر احادیث جمع کر کے احادیث الاحکام کی بھی بنیاد رکھی۔ اسی طرح امام بخاری کے روایہ پر بھی بھرپور توجہ دی۔ چنانچہ انہوں نے ”درالسحابة فی مواضع وفيات الصحابة“ اور ”كتاب الضعفاء والمترؤكين فی علم الحديث“ جیسی مفید اور یادگار کتابیں تصنیف کیں۔ ان سب موضوعات پر علمی تصانیف کے ہوتے ہوئے بھی امام صاغانی کو جس مضمون پر مہارت تامة اور یادگاری میں مسلط ہے۔ جس کی طرف انہوں نے بھرپور توجہ دی اور دو مستقل تصانیف یادگار چھوڑیں۔ جن کے نام یہ ہیں۔

#### ۱. الدر الملتقط فی تبیین الغلط

#### ب. رسالہ موضوعات الصاغانی

امام صاغانی کی ان دونوں تصانیف کے مطالعے سے یہ امر واضح ہوتا ہے کہ ساتویں صدی ہجری تک خود ساختہ احادیث بڑی تعداد میں مسلمانوں میں رواج پا چکی تھیں اور امام صاغانی ان کا معاشرے سے پوری طرح سے استیصال کرنا چاہتے تھے۔ بلکہ اس عہد میں خود ساختہ احادیث کے اسباب اور معاشرے کے ان طبقوں کی بھی نشان دہی ہو چکی تھی۔ جو وضع حدیث میں پیش پیش رہے چنانچہ امام صاغانی نے الدر الملتقط، تصنیف کرنے کی غرض، غایت بیان کرتے ہوئے لکھا ہے۔

و قد كثرت في زماننا الاحاديث الموضوعة . يرويها القصاص على رؤس المتابر و المجالس ، ويدرك الفقراء و الفقهاء في الخوانق والمدارس ، وتداولت في المحافل ، واشتهرت في القبائل ، لقلة معرفة الناس بعلم السنن ، وانحرافهم عن السنن (۳۱)

اس عبارت میں امام صاغانی نے کئی امور پر روشنی ڈالی ہے۔ جن کی تفصیل یہ ہے۔ ۱۔ چھٹی ساتویں صدی ہجری تک موضوع احادیث کی بہتات ہو چکی تھی اور مسلم امہ اس فتنے کا بڑے پیلانے پر شکار ہو چکی تھی اور موضوع احادیث ملت اسلامیہ کے مخصوص طبقوں میں رواج پا

کر پروان چڑھ رہی تھیں۔

- ۲۔ ملت اسلامیہ کے جو طبقہ موضوع احادیث کو رواج دے تھے ان میں قصہ گو علماء اور خطباء ، صوفیا اور فقہاء کرام اور بعض قبلی شامل تھے ۔
- ۳۔ ان مقامات پر موضوع احادیث پروان چڑھ رہی تھیں ان میں محراب و منبر دینی مجالس خالقا ہیں، دینی مدارس اور سماجی مخالف شامل تھیں ۔
- ۴۔ امام صاغانی کی رائے میں موضوع احادیث اس لئے رواج پذیر تھیں کہ لوگوں کو ان کی حقیقت اور اصلیت معلوم نہیں تھی۔ اس لئے لوگ جادہ مستقیم سے دور ہوتے جا رہے تھے ۔

یہ نکات اس امر کی نشان دہی کرتے ہیں ۔ کہ امام صاغانی موضوع احادیث سے امت مسلمہ کو چھکارا دلانا چاہتے تھے، تاکہ فتنہ انکار حدیث کے راستے میں ایک مضبوط بند باندھ دیا جائے اور اصل اور وضعی احادیث کو الگ الگ کر دیا جائے ۔ چنانچہ اس مقصد کے لئے امام صاغانی نے دو کتابیں تصنیف کیں ۔ جن کی تفصیل ذیل میں بیان کی جاتی ہے ۔

### ۱۔ الدرر الملقط فی تبیین الغلط :

موضوع حدیث پر لکھنے والے اور اس موضوع پر لکھنی گئیں کتب کی تاریخ مرتب کرنے والے اہل علم اس امر پر متفق ہیں ۔ کہ موضوع حدیث کے باب میں امام صاغانی نے دو رسائل مستقل طور پر ترتیب دیے۔<sup>(۳۲)</sup> جن میں ایک الدرر الملقط فی تبیین الغلط اور دوسرا "موضوعات الصاغانی" کے نام سے مشہور ہے۔ شروع میں یہ دونوں رسائل مفقود تھے ۔ بعد میں اہل علم نے ان دونوں رسائل کو تلاش کر لیا اور تحقیق و حوالی کے ساتھ طبع کر دیا ۔

زیر نظر کتاب "الدرر الملقط" ۱۹۷۶ء میں بغداد سے طبع ہوئی اور پہلی بار مجلہ کلیۃ الامام العظیم کے پہلے شمار میں صفحات ۱۳۹-۱۷۱ پر چھپی اور فاضل محقق نے کئی نسخوں کی مدد سے اس کتاب کی تحقیق کی ۔ یہ رسالہ نہ صرف امام صاغانی کی ایک مستقل تصنیف ہے ۔ بلکہ ۱۳۲ موضوع احادیث پر مشتمل ہے۔ дکтор سامی نے اپنی تحقیق شدہ طباعت میں اسی قدر احادیث شامل کی ہیں۔ جبکہ موضوعات صاغانی کے محقق نجم عبدالرحمن خلف نے۔ الدرر الملقط۔ کا جو نسخہ دیکھا اس میں تقریباً ۲۰۰ احادیث شامل ہیں۔<sup>(۳۳)</sup>

الدرر الملقط میں امام صاغانی کے مأخذ و مصادر کا جائزہ لیا جائے تو یہ امر سامنے آتا ہے ۔ کہ انہوں نے امام اوزاعی کی "الشهاب فی المواقع و الاداب" اور القلیشی احمد بن محمد (م ۵۵)

کی تفہیف ”النجم من کلام سید العرب والعم“۔ ان کے بنیادی مآخذ شمار ہوتے ہیں ۔ تاہم اگر وقت نظر سے جائزہ لیا جائے تو معلوم ہوتا ہے کہ امام صاغانی نے اپنی موضوعات میں ایسی احادیث بھی داخل کیں جو ان دونوں کتابوں میں شامل نہیں ہیں۔ اس رائے سے اتفاق کرتے ہوئے ڈاکٹر سامی رقم طراز ہیں ۔

”وبالا ضافة الى هذين الكتابين ، ذكر الصاغاني الاحاديث مما يجري في كلام الناس وكتبهم معزروا الى النبي صلى الله عليه وسلم ممالم تتضنه كتاب اعتبر اليهما“<sup>(۳۴)</sup>

ان دونوں کتابوں کے علاوہ محدث صاغانی نے جن دیگر کتب سے استفادہ کیا ان کی نشان دہی کرتے ہوئے علی بن محمد الکتانی نے لکھا ہے کہ امام صاغانی نے مذکورہ بالا دونوں مصادر کے علاوہ ان مصادر سے بھی استفادہ کیا۔

”والاربعين لابن ودعان ، وفضائل العلماء لمحمد بن سرور البليخى“<sup>(۳۵)</sup>

ان مآخذ کی نشان دہی سے یہ امر واضح ہوتا ہے کہ امام صاغانی نے موضوع احادیث جمع کرتے وقت بہت سے مصادر سے استفادہ کیا۔ جو ان کے تجربہ علمی، اپنے موضوع پر عمدہ معلومات اور تمام موضوع احادیث کا احاطہ کرنے کی کوشش کی عمدہ دلیل ہے۔

الدرر المسلط کے مطالعہ سے اندازہ ہوتا ہے۔ کہ امام صاغانی نے نہ صرف موضوع احادیث عربی اقوال اور ان کلمات کی نشان دہی کی، جو عموم کی زبانوں پر جاری ہیں اور وہ لاعلمی میں انھیں احادیث کا درجہ دیتے ہیں، بلکہ امام صاغانی نے ان افراد کی بھی نشان دہی کی جن کی تمام مردیات موضوع حدیث کی تعریف میں آتی ہیں۔ ان میں سے چند ایک نام یہ ہیں۔

وصیۃ علی بن طالب

احادیث ابی الدنیا الاشجع

احادیث نسطور رومی

مردیات نعیم بن سالم

مردیات دینار الحسینی

مردیات ابی هدیہ ابراہیم بن هدیہ وغیرہ

ان ناموں پر غور کرنے سے اندازہ ہوتا ہے کہ امام صاغانی موضوع احادیث کے ان منابع اور مآخذ کا ذکر کرنا چاہتے تھے جو وضیع اور من گھڑت احادیث کو رواج دیتے رہے۔ اس طرح وہ ایسے

محدث بن جاتے ہیں جو ایک طرف ان عوامل اور طبقات کا ذکر کرتے ہیں جن کی بدولت وضعی احادیث عوام الناس تک پہنچ کر عام ہو رہی تھیں تو دوسری جانب وہ ان مصادر و افراد سے آگاہ کرتے ہیں۔ جن کی مرویات تمام تر وضعی ہیں کہ انھیں محسن انسانیت صلی اللہ علیہ وسلم سے کوئی تعلق نہیں۔

## ب - موضوعات الصاغانی

امام صاغانی کی سابقہ تصنیف کی طرح۔ جیسا کہ کتاب کے نام سے ظاہر ہے۔ یہ کتاب بھی خود ساختہ احادیث سے بحث کرتی ہے۔ یہ کتاب کئی سال پہلے المطبعہ المارونیۃ، جدریۃ مصر سے ایک مجموعہ میں طبع ہوئی تھی۔ اس مجموعہ میں قاؤچی کی اللذؤ المرصوع المنظومہ الیقوینۃ فی المصطلح بھی شامل تھیں۔<sup>(۳۶)</sup> پندرہویں صدی ہجری کے آغاز میں یہ کتاب جناب نجم عبدالرحمن حلف کی تحقیق و تحریج کے ساتھ دار نافع للطباعة و النشر سے دوبارہ طبع ہوئی۔ جس کی تحقیق تین مخطوطات اور مذکورہ بالا مطبوعہ نسخہ کی مدد سے مکمل کی گئی۔

امام صاغانی اس کتاب میں موضوع احادیث کے مسلم معاشرے پر مرتب ہونے والے بڑے مضر اثرات کا ذکر کرتے ہوئے رقم طراز ہیں۔

وهذه الاحاديث و ضعف على رسول الله صلى الله عليه وسلم واختりت عليه .  
واوردها كثیر من ينسب الى الحديث فی مصنفاتهم . ولم ينبهوا عليها . فروى الخلف  
من السلف . وبسيطه وقع قائلين فی التلف<sup>(۳۷)</sup>

اس تحریر سے معلوم ہوتا ہے کہ امام صاغانی کے دور میں موضوع احادیث عام ہو چکی تھیں اور وہ بہت سی تصانیف کا حصہ بن چکی تھیں۔ ان من گھڑت احادیث کی خرابی سے لوگوں کو متنبہ نہیں کیا جا رہا تھا۔ جس کی وجہ سے دین اسلام کو ناقابل تلافی نقصان ہو رہا تھا۔

موضوعات الصاغانی ۱۲۵ موضوع احادیث اور ۱۵ افراد کے ذکر پر مشتمل ہے جن کا شمار حدیث کے ضعیف اور متروک افراد میں ہوتا ہے۔ ان ۱۲۵ موضوع احادیث میں عربی عبارات۔ وضاعین حدیث کے اسماء اور وضع شدہ مضامین سمجھی کچھ شامل ہیں نیز بعض احادیث قدیسیہ<sup>(۳۸)</sup> کو بھی من گھڑت حدیثوں میں شامل کیا گیا ہے۔

زیر نظر کتاب کے مطالعے سے یہ حقیقت بھی واضح ہوتی ہے کہ جس طرح بعض افراد سے موضوع احادیث مردی ہیں۔ اسی طرح امام صاغانی نے بعض مضامین کا بھی ذکر کیا ہے۔ جن کے

بارے میں وارد احادیث موضوع ہیں۔ جیسے قرآن حکیم کی ہر سوت کے فضائل کی طویل فہرست۔ فارسی زبان میں رسول اللہ صلی اللہ علیہ وسلم کی طرف منسوب الفاظ۔ مسجد کی چٹائی، چراغ اور قدیل کی فضیلت میں وارد احادیث، وطن کی محبت جزو ایمان ہے بلی سے محبت کرنا ایمان کا حصہ ہے۔ خشیش کے باب میں حدیث جب سورج عقرب میں ہو سفر نہ کریں۔ چاول، دال، ہریسہ، بینگن، تربوز، لہسن، پیاز کے بارے میں احادیث، رجب اور لیلة الرغائب کے بارے میں احادیث وغیرہ وغیرہ ان موضوعات پر بیان کردہ احادیث خود ساختہ ہیں اور ان کا رسول اللہ صلی اللہ علیہ وسلم سے کوئی تعلق نہیں ہے۔

امام صاعانی کے رسالہ الدرر الملتقط کے مطالعہ سے یہ شبہ پیدا ہوتا تھا کہ فاضل محدث اس امر سے آگاہ نہیں کہ رتن ہندی بھی واضح حدیث ہے اور اس کی مرویات موضوع ہیں اور ان کا احادیث سے کوئی تعلق نہیں ہے۔ تاہم موضوعات الصاعانی کے مطالعہ سے یہ غلط فہمی دور ہو جاتی ہے۔

امام ذہبی نے ہمیں بتایا ہے کہ رتن ہندی ایک کاذب اور دجال شخص تھا جو ساتویں صدی ہجری میں ظاہر ہو کر ۲۳۲ میں فوت ہوا۔ اس نے صحابی رسول ہونے کا دعویٰ کیا اور اس کا مرتبیات کے نام سے تین سو احادیث پر مشتمل مجموعہ ہے جو من گھڑت ہے کیونکہ عامر بن واٹلہ<sup>ؓ</sup> کے بعد اس دنیا میں کسی اور کو صحابی ہونے کا شرف حاصل نہیں ہوا ان کی وفات ۹۵ھ میں ہوئی تھی۔<sup>(۳۹)</sup>

موضوعات الصاعانی میں رتن ہندی کی مرویات کے بارے میں مذکور ہے۔ و احادیث رتن ہندی موضوعہ“ کہ رتن ہندی کی تمام روایات موضوع ہیں۔ ان مرویات کو خود ساختہ قرار دیتے ہوئے محدث صاعانی لکھتے ہیں۔

”وَدِينُ الْإِسْلَامِ أَشْرَفَ إِنْ يَوْمَ خَذِيلَةَ مِنْ كُلِّ جَاهِلِ عَامِيِّيْ أَوْيَتْ بِقَوْلِ كُلِّ غَافِلِ غَبِّيِّ لِقَوْلِهِ  
عَلَيْهِ السَّلَامُ“<sup>(۴۰)</sup>

کہ دین اسلام اس امر سے بلا تر ہے کہ وہ ہر جاہل اور عام آدمی سے حاصل کیا جائے اور ہر کند ذہن اور غافل (بدمst) انسان کے اقوال سے رسول اللہ صلی اللہ علیہ وسلم کے اقوال ثابت کئے جائیں، اس طرح یہ حقیقت ہمارے سامنے آتی ہے کہ محدث صاعانی اس امر سے واقف تھے کہ رتن ہندی نہ صرف واضح حدیث ہے بلکہ اس کا یہ دعویٰ بھی جھوٹ ہے کہ وہ صحابی رسول ہے۔

جیسا کہ سطور بالا میں پیش کئے گئے تاریخی جائزے سے واضح ہے کہ امام صاعانی کا شمار ان محمدیین کرام میں ہوتا ہے۔ جنہیں وضع حدیث کے استیصال کی تاریخ میں سابقین کا درجہ حاصل ہے۔

یہی وجہ ہے کہ انہیں اس فن میں پیشوں تسلیم کیا جاتا ہے اور اس موضوع پر بعد میں لکھنے والے ان کا نام اور ان کی کتب کا نام لے کر نہ صرف ان سے استفادہ کرتے ہیں۔ بلکہ انہیں وضع حدیث کے باب میں سند کی حیثیت حاصل رہی اور وہ ائمہ حدیث میں<sup>(۲۱)</sup> شمار ہوئے ہیں چنانچہ الحسین بن عبد اللہ الحسینی (متوفی ۴۳۷ھ) اور محمد طاہر بن علی الحدی (م ۹۸ھ) نے اپنی اپنی تصانیف میں ان سے استفادہ کیا۔ اسی طرح بہت سی احادیث ایسی ہیں۔ جن کے بارے میں محدث صاغانی کا قول تمام ائمہ حدیث نے نقل کیا۔ چنانچہ ہمیں معلوم ہے ملا علی قاری نے (الموضوعات الکبری) الفیر و ز آبادی نے سفر السعادة، الجلوانی نے کشف الغطاء، الشوکانی نے الفوائد الجبوعة اور شیخ البانی نے سلسلہ الاحادیث الضعیفة والموضوعۃ میں جاہجا امام صاغانی سے استفادہ کیا اور لکھا موضوع کا صرح<sup>(۲۲)</sup> پر الصاغانی۔ اسی طرح فارسی زبان میں موضوع حدیث بیان کر کے الجلوانی نے لکھا ہے۔ اس بارے میں امام صاغانی کے قول کے علاوہ اور کچھ نہیں ملتا۔ انہوں نے ہی اس حدیث کو موضوع قرار دیا لہذا انہیں اس بارے میں انفرادیت کا شرف حاصل ہے۔<sup>(۲۳)</sup>

موضوع احادیث کی تاریخ میں امام صاغانی کو ایک اہم کڑی کی حیثیت حاصل ہے۔ کیونکہ ایک طرف وہ ابن الجوزی سے استفادہ کرتے ہیں تو دوسری جانب سبھی محدثین امام صاغانی کے خوشہ چین ہیں۔ تاہم اگر محدث صاغانی اور ابن الجوزی کا موازنہ کیا جائے تو صاغانی وسیع النظر اور وسیع العلم معلوم ہوتے ہیں۔ کیونکہ صاغانی نے نہ صرف موضوع احادیث مرتب کیں۔ بلکہ وضاعین حدیث کی بھی نشان دی اور ان مضامین پر روشنی ڈالی جن کے بارے میں زیادہ تر احادیث وضع کی گئیں اور ان مقامات سے بھی آگاہ کیا یہاں موضوع حدیث پروان چڑھتی رہی۔

امام صاغانی کے بارے میں الکتابی نے لکھا ہے۔

وادرج فيهما (الدرر الملتقط والموضوعات) كثیر امن الاحادیث التي لم تبلغ درجه الوضع . فعد لذلک من المتشددين كابن الجوزی وصاحب سفر السعادة.<sup>(۲۴)</sup>

اگرچہ وضع حدیث کا نقہ بند کرنے کے لئے تشدید کی ضرورت تھی۔ جیسے ابن الجوزی۔ امام صاغانی اور صاحب سفر السعادة نے اختیار کیا۔ نیز یہ ممکن ہے کہ مختلف اسناد یا دیگر شواہد کی بیان پر کسی موضوع حدیث کو ضعیف یا حسن حدیث کے درجہ میں لایا جاسکے۔ لیکن اگر موضوع حدیث کو صحیح حدیث کے درجے میں رکھا جائے تو یہ ایک بڑا نقصان ہو گا۔ جیسا کہ محدث سخاوی نے فتح المغیث میں الدرر الملتقط کا ذکر کرتے ہوئے لکھا:

وَفِيهَا كَثِيرٌ مِن الصَّحِيفَةِ وَالْحُسْنَى وَمَا فِيهِ ضَعْفٌ يُسِرِّ

اس رسالے میں بہت سی صحیح اور حسن احادیث مذکور ہیں اور ان میں ذرہ بھر بھی ضعف نہیں ہے۔

ایسی احادیث جو صحیح کے درجہ میں آتی ہیں۔ اور امام صاعقانی نے انھیں موضوع قرار دیا ہے ان میں ”خطبۃ جنة الوداع“<sup>(۲۵)</sup> ہے جسے صاعقانی نے موضوع قرار دیا ہے جبکہ یہ خطبۃ تمام محدثین کے نزدیک بالاتفاق صحیح حدیث کا درجہ رکھتا ہے۔ اسی طرح کی ایک اور مثال حدیث سے ”الدنیا سجن المؤمن و جنة الكافر“ جسے امام صاعقانی نے موضوع گردانا ہے جبکہ امام مسلم نے اپنی صحیح<sup>(۲۶)</sup> میں اس حدیث کو شامل کیا ہے۔

ان باتوں کے باوجود کہ امام صاعقانی نے بعض صحیح احادیث کی پرکھ میں تسائل سے کام لیا اور انھیں موضوعات کے دائرے میں داخل کر دیا۔ وضع حدیث کے فتنہ کو ختم کرنے میں امام صاعقانی نے انتہائی اہم کردار ادا کیا اور بقول ڈاکٹر محمد اسحاق<sup>(۲۷)</sup> وہ غالباً پہلے نقاد ہیں جنہوں نے الفاظ کی نوعیت اور ان کے نقاط پر خصوصی توجہ دی تاکہ رسول اللہ صلی اللہ علیہ وسلم کی طرف صحیح حدیث کی نسبت کی جائے۔ تاکہ موضوع احادیث کا خاتمه ہو۔

اسی طرح امام صاعقانی بر صیر کے وہ پہلے محدث ہیں۔ جنہوں نے وضع حدیث کے قلع قع کے لئے ساتوں صدی ہجری میں دو رسالے لکھے اور اس فن میں نہ صرف عملی طور پر حصہ لیا بلکہ موضوع حدیث کی تمام تر خرایاں واضح کیے۔ بعد میں محمد طاہر ثانی اور مولانا عبدالگنحی لکھنؤی نے اپنے اپنے دور میں وضع حدیث کے استیصال کے لیے اپنا کردار ادا کیا۔ جس طرح امام صاعقانی کو لغت کے میدان میں امام لغت ہونے کا درجہ حاصل ہے۔ اسی طرح وضع حدیث کے استیصال میں بھی محدث صاعقانی کو امام کا درجہ حاصل ہے۔

### مصادر اور حوالہ جات

- اس امر کی جانب قرآن حکیم کی بہت سی آیات مبارکہ رہنمائی کرتی ہیں۔ چنانچہ وہ تمام آیات جو یا بھا الناس، یا بنی آدم یا یا بھا الانسان کے الفاظ سے شروع ہوتی ہیں۔ وہ اس حقیقت کی دلیل ہیں۔ ان کے علاوہ سورہ الاعراف کی آیت نمبر ۱۵۱۔ قل یا بھا الناس انی رسول اللہ الیکم جمیعاً (کہدیجتے اے انسانو! میں آپ سب کی طرف اللہ کا رسول ہوں) اور سورہ سبا کی آیت نمبر ۲۸ و مارسلنک الاکافہ للناس بسیر او نذیراً ولکن اکثر الناس لا یعلمون اور ہم نے نہیں بھیجا آپ کو مگر تمام انسانوں کے لئے خوش خبری دینے والا اور ڈرانے والا بنا کر، جبکہ اکثر انسان اس حقیقت کا علم نہیں رکھتے ”اس موضوع کی عمدہ ترین مثالیں ہیں۔

- ۱۔ سورہ الاحزاب آیت نمبر ۲۱۔ لقد کان لكم فی رسول اللہ اسوة حسنة۔ یقینی رسول اللہ صلی اللہ علیہ وسلم کا عمل آپ کے لئے بہترین نمونہ ہے۔
- ۲۔ سورۃ الاعراف کی آیت نمبر ۱۵۰ منصب رسالت کے بہت سے فرائض بیان کرتی ہے۔ جن میں سے یہ بھی ہے کہ آپ لوگوں کے لئے پاک چیزوں کو حلال اور ناپاک اشیاء کو حرام قرار دیتے ہیں۔
- ۳۔ سورۃ النجم کی آیت نمبر ۲ اور ۳ ”وَمَا يَنْطِقُ عَنِ الْهُوَى إِنْ هُوَ إِلَّا وَحْيٌ“ کہ رسول اللہ صلی اللہ علیہ وسلم اپنی خواہش سے کلام نہیں فرماتے بلکہ وہ وہی کچھ کہتے ہیں۔ جو انھیں وہی کے ذریعے پیغام ہم پہنچایا جاتا ہے۔
- ۴۔ سورۃ النساء آیت نمبر ۸۰ و من بطبع الرسول فقد اطاع الله اور جس سے رسول کی اطاعت کی اس نے درحقیقت اللہ تعالیٰ کی اطاعت کی، کی طرف اشارہ ہے۔
- ۵۔ علامے اسلام نے وہی کی دو اقسام بیان کی ہیں (۱) وہی متو جس سے قرآن حکیم مراد ہے۔ کیونکہ اس کی نماز میں تلاوت کی جاتی ہے اور اس کی تلاوت باعث اجر و ثواب ہے اور (۲) وہی غیر متو جس سے حدیث نبوی مراد ہے جو نبی اکرم صلی اللہ علیہ وسلم کے اقوال، افعال، اتفاقات اور اخلاق پر مبنی ہے۔
- ۶۔ ایک محتاط اندازے کے مطابق تدوین حدیث اور علم جرح و تدبیح ترتیب دیتے وقت ذیہ لاؤک سے زیادہ خوش نصیب افراد کے احوال زندگی محفوظ کئے گئے اور علم الرواۃ کا نیا فن ایجاد ہوا۔ جس میں بہت سے کتب لکھیں گیں۔
- ۷۔ علوم الحدیث یا علم مصطلح الحدیث کے نام سے مسلمانوں نے ایک خاص علم ایجاد کیا جس کی بہت سی شخصیں ہیں۔ یہ سند حدیث اور متن حدیث دونوں سے بحث کرتا ہے۔ راوی اور مردی کے جملہ کوائف اس علم میں محفوظ کیے جاتے ہیں۔ اس علم کے ذریعے صحابہ، تابعین، تبع تابعین اور محدثین کرام کے حالات کا اس انداز سے تقیدی جائزہ لیا گیا کہ کیا وہ حدیث نبوی روایت کرنے کے ائمہ میں یا نہیں نیز ایک خاص حدیث روایت کرنے کے لیے جن شرائط کی تکمیل ضروری ہے وہ راوی اسی شرائط پوری کرتا ہے کہ نہیں۔
- ۸۔ ابو عیسیٰ ترمذی، الجامع، کتاب اعلم، باب من روی حدیثنا وهوبری انه کذب، تحفۃ الاشودی شرح جامع الترمذی ج ۷ ص ۳۲۲۔
- ۹۔ عطیۃ الحوزی ابو اليقطان مباحث فی تدوین السنۃ المطہرۃ ص ۸ ، القاهرۃ ، المطبعة العربية للحدیثة بدون التاریخ۔
- ۱۰۔ اس رائے کے حق میں عبد صدیقی میں جمع و تدوین قرآن کے اہم واقعہ سے ولائی حاصل کئے جاسکتے ہیں۔ جو جمع و تدوین قرآن کی تمام کتابوں میں بصراحت مذکور ہیں۔
- ۱۱۔ مباحث فی تدوین السنۃ المطہرۃ ص ۸۲
- ۱۲۔ الشوكانی، محمد بن علی - الفوائد المجموعۃ فی الاحادیث الموضعۃ ص ۱، القاهرۃ مطبعة السنۃ المحمدیۃ ۱۴۲۰/۱۳۸۰ء۔
- ۱۳۔ اکلتانی علی بن محمد، تنزیہ الشریعہ، المقدمة ص ۱۔
- ۱۴۔ امام جلال الدین سیوطی کے بارے میں محدثین کرام نے کلام کیا ہے کہ وہ حافظ الحدیث ہیں یا نہیں۔ کیونکہ علم حدیث میں حافظ اس خوش نصیب کو کہا جاتا ہے۔ جسے نبی اکرم صلی اللہ علیہ وسلم کی احادیث بڑی مقدار میں زبانی یاد ہوں اور ان کی سند سے مکمل آگاہی رکھتا ہو۔ محدثین کرام نے لکھا ہے۔ حافظ الحدیث کے لئے

ضروری ہے کہ اسے ایک لاکھ سے پانچ لاکھ تک احادیث بیج سند زبانی یاد ہوں۔ چنانچہ ان کے بارے میں کہا جاتا ہے۔ وہ لوں من الحفاظ، وعلیہ کثیر فما ذکرہ النقاد کردہ حافظ حدیث نہیں ہیں۔ کیونکہ ان کے خلاف نادین نے بہت کچھ لکھا ہے۔

۱۶۔ مباحث فی تدوین السنۃ ص ۸۳

۱۷۔ الشوکانی محمد بن علی، الفوائد المجموعۃ فی الاحادیث الموضوعة ص ۵، القاهرۃ، مطبعة السنۃ الحمدیۃ، ۱۳۸۰ھ / ۱۹۶۰ء

۱۸۔ الشوکانی الفوائد المجموعۃ فی الاحادیث الموضوعة، ص ۵

۱۹۔ نقیٰ یا پنی۔ ہندستان کے مشہور شہر پنی کی طرف نسبت ہے جو اس امر کی دلیل ہے کہ بر صغیر کے علماء کرام نے بھی موضوع احادیث کی نشان دہی میں اپنا حصہ شامل کیا ہے۔ اس لئے انھیں الحمدی بھی لکھا جاتا ہے۔

۲۰۔ اس کتاب کے مطابع نے پاکستانی کتب خانوں میں محفوظ ہیں۔

۲۱۔ مباحث فی تدوین السنۃ المطہرہ ص ۸۷

۲۲۔ الفوائد المجموعۃ فی الاحادیث الموضوعة ص ۳ (مقدمہ)

۲۳۔ موضوعات الصفائی ص ۸

۲۴۔ موضوعات الصفائی ص ۸ و الفوائد الجموعہ ص ۶ اس مصنف نے محمد البشیر کو ظاہر الازھری کے اضافے کے ساتھ ذکر کیا ہے۔

۲۵۔ بر صغیر میں احادیث نبوی، علوم الحدیث اور مصطلحات الحدیث کے موضوع پر متعدد کتب تصنیف ہوئیں، جن میں اکثر تا حال مخطوطات کی تھیں۔ نہ ان پر تحقیق ہو سکی اور نہ ہی وہ زیرِ طبع سے آراستہ ہوئیں۔ یہ مخطوطات۔ اسلامیہ کالج لاہوری، پشاور، مرکزی کتب خانہ، جامعہ پنجاب، پیر جہنڈہ لاہوری سندھ، لیاقت بخشش لامبیری کراجی اور خانقاہ سراجیہ میانوالی کے کتب خانوں میں محفوظ ہیں۔ مزید برآں ایسی بہت سی کتب خانقاہوں، ریسی مدارس کے کتب خانوں اور شخصی کتب خانوں میں بھی محفوظ ہیں۔ اسی طرح بہت سے مخطوطات بر صغیر سے برٹش میوزیم میں بھی نقل ہوئے۔ جن میں بر صغیر کی کتب حدیث کے مخطوطے شامل ہیں۔ ادارہ تحقیقات اسلامی، اسلام آباد اس علمی میراث پر کام کا منصوبہ بنارہا ہے تاکہ اس کی فہرست سازی کر کے اسے محفوظ کیا جائے۔

۲۶۔ اس نامور محدث کو صفائی یا صفائی کے نام سے یاد کیا جاتا ہے جو اس نسبت ہے۔ کیونکہ امام حسن بن محمد کی نسبت چغاںیاں کی طرف ہے جو علاقہ ماوراء الہریر میں واقع ہے اور اہل عرب دریائے سرخ اور دریائے جیوں کے درمیانی علاقہ کو صفائیاں کہتے ہیں۔ اس علاقہ کو اہل عموم چغاںیاں کہتے ہیں۔ امام صفائی نے اپنی غیر مطبوعہ لغوی تصنیف "مجموع البحرين" میں مادہ صفحن۔ کے ذیل میں اس نسبت کی تفصیل بیان کی ہے "مجموع البحرين" کا عکس نہ ادارہ تحقیقات اسلامی اسلام آباد کے کتب خانہ میں محفوظ ہے۔

۲۷۔ شبلی نعمانی، معارف (اعظم گڑھ) ص ۱۲۵ ج ۱۱

۲۸۔ الدکتور سائی۔ مجلہ کلیۃ الامام الاعظم ج ۱ش ۱ (۱۹۷۶ء) ص ۱۲۰

۲۹۔ ناگوری۔ فرید الدین، سرور الصدور (قلمی) بحوالہ معارف (اعظم گڑھ) ص ۱۲۵ ج ۱۱

۳۰۔ علم حدیث کے موضوع پر امام صفائی کی تصانیف کی یہ فہرست مختلف کتب مصادر سے مرتب کی گئی ہے۔ جس

- کی تفصیل کے وکیہ تحقیقی مجلہ "فکر و نظر" (اسلام آباد) ج ۲۷ ش ۲ (ص ۷۵ - ۷۷) کی تفصیل کے وکیہ تحقیقی مجلہ "فکر و نظر" (اسلام آباد) ج ۲۷ ش ۲ (ص ۷۵ - ۷۷)
- ۳۱۔ ذاکر سامی کی نے امام صاغانی کی کتاب - الدرر الملتقط فی تبیین الغلط تحقیق و حواشی کے ساتھ - مجلہ کلیہہ الامام العظیم کے پہلے شمارے مطبوعہ ۱۹۷۹ء میں شائع کی - یہ کتاب رسالے کے صفحات ۱۳۹ - ۱۷۱ پر محیط ہے۔ یہ عبارت اسی رسالہ سے ماخوذ ہے -
- ۳۲۔ الکتانی - الرسالة المستطرفة ص ۱۵۱ ، ومشن دارالفکر ۱۳۸۳ھ
- ۳۳۔ موضوعات الصاغانی ص ۶
- ۳۴۔ ذاکر سامی (محقق) الدرر الملتقط ص ۷
- ۳۵۔ الکتانی - الرسالة المستطرفة ص ۱۲۳
- ۳۶۔ موضوعات الصاغانی ص ۱۹
- ۳۷۔ نفس المصدر ص ۲۷
- ۳۸۔ نفس المصدر ص ۲۸
- ۳۹۔ الامام ذہبی، میزان الاعتدال ص ۳۵ ج ۲
- ۴۰۔ موضوعات الصاغانی ص ۳۱ و ۳۲
- ۴۱۔ نفس المصدر ص ۶ پر مرقوم ہے۔ والامام الصفانی امام من ائمہ الحدیث
- ۴۲۔ علی القاری الموضوعات الکبری ص ۳۸۹
- ۴۳۔ العجلونی، کشف الغطاء ص ۲۹۳ ج ۲
- ۴۴۔ الکتانی، الرسالة المستطرفة ص ۱۲۳
- ۴۵۔ الدرر الملتقط مسلسل حدیث نمبر ۹۲
- ۴۶۔ امام مسلم بن حجاج (التشیری) - صحیح ص ۲۲۶۲ ، ج ۲
- ۴۷۔ محمد اسحاق، ہندوستان میں مطالعہ حدیث (انگریزی) ص ۲۳۰ طبع ڈھاکہ ۱۹۵۶ء۔
-